

## സംവരണം സംബന്ധിച്ച കേസ് ഹൈക്കോടതിയിലേക്ക്

നമ്മുടെ രാജ്യത്ത് കഴിഞ്ഞ 68 വർഷങ്ങളായി നിലനില്ക്കുന്ന അശാസ്ത്രീയമായ സംവരണ നയത്തിനെതിരായും ഭരണഘടന വിഭാവനം ചെയ്യുന്ന സംവരണം തത്ത്വത്തിൽ നടപ്പിലാക്കി കിട്ടുന്നതിനും വേണ്ടിയാണ് നായർ സർവീസ് സൊസൈറ്റി സുപ്രീംകോടതിയിൽ കേസ് ഫയൽ ചെയ്തത്.

ഭരണഘടനയുടെ അനുചേദം 16(4) പ്രകാരം പിന്നാക്കവിഭാഗങ്ങളെ നിർണ്ണയിക്കുന്നതിൽ യാതൊരു തരത്തിലും ജാതി ഒരു ഘടകമായി കണക്കാക്കാൻ പാടില്ല;

ഭരണഘടനയുടെ അനുചേദം 16(4) പ്രകാരമുള്ള പിന്നാക്കവിഭാഗങ്ങളെ നിർണ്ണയിക്കേണ്ടത് നിയമവിധേയമായ വ്യക്തമായ മാനദണ്ഡങ്ങൾക്ക് അനുസൃതമായും അത്തരം മാനദണ്ഡങ്ങൾ കാലാനുസൃതമായി മാറ്റം വരുത്തിയും ഭരണഘടന വാഗ്ദാനം ചെയ്യുന്ന എല്ലാ പൗരന്മാർക്കുമുള്ള തുല്യനീതി നിഷേധിക്കാതെയും ആയിരിക്കണം എന്നു പ്രഖ്യാപിക്കുക;

ഭരണഘടനയുടെ അനുചേദം 341 ഉം 342ഉം പ്രകാരം, പ്രസിഡന്റിന് ജാതിയെയും കുലത്തെയും പട്ടികയിൽ ഉൾപ്പെടുത്തുവാനുള്ള അധികാരം ഉള്ളതുപോലെതന്നെ പിന്നാക്കാവസ്ഥ മാറിയ വിഭാഗങ്ങളെയും ഉപവിഭാഗങ്ങളെയും പട്ടികയിൽനിന്നും ഒഴിവാക്കുവാനുള്ള അധികാരവും ഉള്ളതായി പ്രഖ്യാപിക്കുക;

നാഗരാജ് കേസിൽ ബഹു. സുപ്രീംകോടതി നിർദ്ദേശിച്ച പ്രകാരമുള്ള മാനദണ്ഡങ്ങളായ സർക്കാർസർവീസിൽ മതിയായ പ്രാതിനിധ്യമില്ലായ്മ, ഭരണകാര്യക്ഷമത, പിന്നാക്കാവസ്ഥ തുടങ്ങിയവയുടെ വിവരശേഖരണം നടത്തുന്നതുവരെ നിലവിലുള്ള മാനദണ്ഡം അനുസരിച്ച് പിന്നാക്കാവസ്ഥ നിർണ്ണയിക്കുന്നതും സംവരണം

നല്കുന്നതും കേരളാഗവണ്മെന്റ് നിർത്തിവയ്ക്കുക;

അർഹതപ്പെട്ട വിഭാഗങ്ങൾക്ക് തുല്യനീതിയും മതിയായ പ്രാതിനിധ്യവും തുല്യനം ചെയ്ത്, സംവരണത്തെ സംബന്ധിച്ച് നിലവിലുള്ള നിയമങ്ങളിലും ചട്ടങ്ങളിലും അനുബന്ധ ഉത്തരവുകളിലും ആവശ്യമായ ഭേദഗതികൾ വരുത്തണമെന്ന് പ്രഖ്യാപിക്കുക - തുടങ്ങിയവ ആയിരുന്നു കേസിലെ പ്രധാനപ്പെട്ട ആവശ്യങ്ങൾ.

എന്നാൽ, കോടതി കേസിന്റെ മെറിറ്റിലേക്കു കടക്കാതെ, ഹൈക്കോടതിയെ സമീപിക്കാനുള്ള സ്വാതന്ത്ര്യം നിലനിർത്തിക്കൊണ്ട് കേസ് തള്ളുകയാണ് ചെയ്തത്.

കേസിന്റെ വാദം നടന്ന വേളയിൽ, ഹർജി കോടതിയുടെ ഫയലിൽ സ്വീകരിക്കാനിടയില്ല എന്നു കരുതി "നായർ സർവീസ് സൊസൈറ്റി കേസ് പിൻവലിച്ചു" എന്ന രീതിയിൽ ഇതു സംബന്ധിച്ച് ചില മാധ്യമങ്ങളിൽ വന്ന വാർത്ത തികച്ചും വാസ്തവവിരുദ്ധമാണ്.

ഇന്ന് രാജ്യത്ത് നടപ്പാക്കിവരുന്ന സംവരണം ഒരു ദേശീയവിഷയമായി മാറിയിരിക്കുന്നു എന്ന നിഗമനത്തിലും, സംവരണം സംബന്ധിച്ച് നായർ സർവീസ് സൊസൈറ്റി കുടി കക്ഷിയായ മുൻ ഹർജികൾ സുപ്രീംകോടതി നേരിട്ട് പരിഗണിച്ചതിന്റെയുടെ അടിസ്ഥാനത്തിലുമാണ് നായർ സർവീസ് സൊസൈറ്റി ഈ കേസുമായി സുപ്രീംകോടതിയെ സമീപിച്ചത്.

ഈ സാഹചര്യത്തിൽ, സുപ്രീംകോടതിയുടെ ഇപ്പോഴത്തെ വിധി മാനിച്ചുകൊണ്ടുതന്നെ, അശാസ്ത്രീയമായ സംവരണവ്യവസ്ഥകളെ ചോദ്യംചെയ്തുകൊണ്ട് ഹൈക്കോടതിയെ സമീപിക്കാൻ നായർ സർവീസ് സൊസൈറ്റി നിർബന്ധിതമായിരിക്കുകയാണ്.